

50) దేసాళం/కాపీ

ప|| ఆలికి మగనికి నాఱడేటికి | కాలిమితోడ లోలో తనివందరాదా ||

చ|| దొంతిబెట్ట వలపులు తోరపుబూజగుండలా | పంతాలు సంగడి బార బండికండ్లా |
యింతేసి మీ రిద్దరును యేటికి బెచ్చు రేగేరు | యెంతకెంత సేసేరు యెనసివుండరాదా ||

చ|| మమతలు పేరబెట్ట మందలపాలా యేమి | తమకము తలదూచ తాసు చిప్పలా |
జమళి నిద్దరూనెంత సరులకు బెనగేరు | తిముర నేటికి మీలో దిండుపడరాదా ||

చ|| సరిబేసి మాటలాడ జంట జాజాలా యివి | సిరులతో బెనగగ జెట్టిసాదనా |
గరిమె శ్రీవేంకటేశ కాంతా నీవు గూడితిరి | గరువాలేటికి నింకా గలయగ రాదా ||